

अ॒यं वे॒नश्चो॑दय॒त्पृ॒श्निग॑र्भा॒ ज्योति॑र्जरायू रज॒सो वि॒मानै॑ ।
इ॒मम॒पां सं॒गमे॑ सू॒र्यस्य॑ शि॒शुं न वि॒प्रा म॒तिभी॑ रिहन्ति ॥

अयं वेनश्चोदयत् । पृश्निगर्भाः प्राष्टवर्णगर्भाः । आप इति वा ।
ज्योतिर्जरायुः । ज्योतिरस्य जरायुस्थानीयं भवति । जरायु
जरया गर्भस्य । जरया यूयत इति वा । इममपां च संगमने
सूर्यस्य च शिशुमिव विप्रा मतिभी रिहन्ति । लिहन्ति ।
स्तुवन्ति । वर्धयन्ति । पूजयन्तीति वा । शिशुः शंसनीयो
भवति । शिशीतेर्वा स्यात् दानकर्मणः । चिरलब्धो गर्भो भवति ।
असुनीतिः । असून्नयति । तस्यैषा भवति ३६

असु॑नीते॒ मनो॑ अ॒स्मासु॑ धारय जी॒वात॑वे सु प्र ति॒रा न॒ आयुः॑ ।
रा॒रन्धि॑ नः सू॒र्यस्य॑ सं॒दृशि॑ घृ॒तेन॒ त्वं त॒न्वं वर्ध॑यस्व ॥

असुनीते मनोऽस्मासु धारय । चिरं जीवनाय । प्रवर्धय च न
आयू रन्धय च नः सूर्यस्य संदर्शनाय ।
रध्यतिर्वशगमनेऽपि दृश्यते ।

मा र॑धाम द्विष॒ते सौ॒म राज॑न् । इत्यपि निगमो भवति ।

घृतेन त्वमात्मानं तन्वं वर्धयस्व ।

ऋतो व्याख्यातः । तस्यैषा भवति ४०

ऋ॒तस्य॑ हि शु॒रुधः॑ सन्ति॒ पूर्वी॑ऋ॒तस्य॑ धी॒तिर्वृ॑जि॒नानि॑ हन्ति ।
ऋ॒तस्य॑ श्लो॒को ब॒धिरा॑ त॒तर्द॑ कर्णा॒ बुधा॑नः शु॒चमा॑न आ॒योः ॥

ऋतस्य हि शुरुधः सन्ति पूर्वीः । ऋतस्य प्रज्ञा वर्जनीयानि हन्ति
। ऋतस्य श्लोको बधिरस्यापि कर्णावातृणति । बधिरो बद्धश्रोत्रः
। कर्णो बोधयन् । दीप्यमानश्च । आयोः अयनस्य मनुष्यस्य ।
ज्योतिषो वोदकस्य वा ।